



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
BOBEK  
ipprezentati fis-26 ta' Jannar 2017<sup>1</sup>

**Kawża C-13/16**

**Valsts policijas Rīgas reģiona pārvaldes Kārtības policijas pārvalde**  
**vs**  
**Rīgas pašvaldības SIA “Rīgas satiksme”**

[talba għal decizjoni preliminari mressqa mill-Augstākā tiesa, Administratīvo lietu departaments (il-qorti suprema, diviżjoni amministrattiva, il-Latvja)]

“(Talba għal decizjoni preliminari — Data personali — Ipproċessar legali tad-data — Artikolu 7(f) tad-Direttiva Nru 95/46/KE — Portata u kundizzjonijiet — Obbligu jew fakultà li tiġi pproċessata d-data personali — Kuncett ta' pproċessar neċessarju għall-finijiet tal-interessi legittimi segwiti mill-kontrollur jew minn terz)”

### I. Introduzzjoni

1. Sewwieq tat-taxi waqqaf il-vettura tiegħu mal-ġenb tat-triq f'Riga. Meta trolleybus ta' Rīgas satiksme (iktar 'il quddiem il-“konvenuta”) kienet għaddejja, passigġier fit-taxi fetaħ il-bieba f'daqqa. Dan wassal għal ħabta, li kkawżat ħsara lit-trolleybus. Rīgas satiksme talbet lill-pulizija (iktar 'il quddiem l-“appellanti”) sabiex tiżvela l-identità tal-passigġier. Il-konvenuta xtaqet tfittxu għad-dannu kkawżat lit-trolleybus quddiem il-qorti ċivili. Il-pulizija tat lil Rīgas satiksme l-isem tal-passigġier biss. Hija rrifjutat li tipprovdi n-numru tal-identità u l-indirizz.

2. F'dan l-isfond fattwali, il-qorti tar-rinviju tistaqsi jekk l-Artikolu 7(f) tad-Direttiva Nru 95/46/KE (iktar 'il quddiem id-“Direttiva”)<sup>2</sup> jimponix obbligu li tiġi żvelata d-data personali kollha neċessarja sabiex tinbeda proċedura ċivili kontra l-persuna allegatament responsabbli għal ksur amministrattiv. Hija tistaqsi wkoll jekk ir-risposta għal din id-domanda tkunx differenti jekk din il-persuna tkun minuri.

<sup>1</sup> — Lingwa oriġinali: l-Ingliż.

<sup>2</sup> — Direttiva tal-Parlament Ewropew u tal-Kunsill 95/46/KE, tal-24 ta' Ottubru 1995, dwar il-protezzjoni ta' individwi fir-rigward tal-ipproċessar ta' data personali u dwar il-moviment liberu ta' dik id-data (ĠU Edizzjoni Speċjali bil-Malti, Kapitolu 13, Vol. 15, p. 355).

## II. Il-qafas ġuridiku

### A. Id-dritt tal-Unjoni

1. *Il-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”)*

3. L-Artikolu 7 jipprovdi li “[k]ull persuna għandha d-dritt għar-rispett tal-ħajja privata u tal-familja tagħha, ta’ darha u tal-komunikazzjonijiet tagħha”.

4. Bis-saħħa tal-Artikolu 8;

“1. Kull persuna għandha d-dritt għall-protezzjoni ta’ data personali li tirrigwardaha.

2. Din id-data għandha tiġi trattata b’mod ġust għal finijiet determinati u abbażi tal-kunsens tal-persuna kkonċernata jew fuq bażi oħra legittima stabbilita mil-liġi. Kull persuna għandha d-dritt ta’ aċċess għad-data miġbura li għandha x’taqsam magħha u d-dritt li tikseb ir-rettifika tagħha.

3. L-osservanza ta’ dawn ir-regoli għandha titqiegħed taħt il-kontroll ta’ awtorità indipendenti”.

2. *It-Trattat dwar il-Funzjonament tal-Unjoni Ewropea.*

5. L-Artikolu 16(1) TFUE jipprovdi li “[k]ull persuna għandha jkollha d-dritt għall-protezzjoni ta’ data personali li tirrigwardaha”.

3. *Id-Direttiva Nru 95/46 dwar il-protezzjoni ta’ individwi fir-rigward tal-ipproċessar ta’ data personali u dwar il-moviment liberu ta’ dik id-data*

6. L-Artikolu 2 jistabbilixxi ċerti definizzjonijiet għall-finijiet tad-Direttiva.

“(a) ‘data personali’ tfisser kull data li jkollha x’taqsam ma’ persuna naturali identifikata jew identifikabbli (‘suġġett tad-data’); persuna identifikabbli huwa min jista’ jkun identifikat, direttament jew indirettament, partikolarment b’referenza għal numru ta’ identità jew għal fattur wiehed speċifiku jew aktar dwar l-identità fiżika, fiżjoloġika, mentali, ekonomika, kulturali jew soċjali tiegħu;

(b) ‘ipproċessar ta’ data personali’ (‘ipproċessar’) tfisser kull operazzjoni jew sett ta’ operazzjonijiet li jsiru fuq data personali, b’mezzi awtomatiċi jew mingħajrhom, bħalma huma l-ġbir, reġistrazzjoni, organizzazzjoni, hażna, adattament jew bdil, rkupru, konsultazzjoni, użu, żvelar bi trasmissjoni, tixrid jew li xort’oħra jagħmlu l-ipproċessar disponibbli jew li jġibu allineament, taħlita, imblokk, tħassir jew distruzzjoni;

[...]

(f) ‘parti terza’ tfisser persuna naturali jew ġuridika, awtorità pubblika, aġenzija jew korp ieħor li ma jkunx is-suġġett tad-data, il-kontrollur, il-proċessur u l-persuna li, taħt l-awtorità diretta tal-kontrollur jew tal-proċessur, ikunu awtorizzati li jipproċessaw id-data;

[...]”

7. L-Artikolu 5, li jinsab fil-Kapitolu II intitolat “Regoli ġenerali dwar il-legalità ta’ l-ipproċessar ta’ data personali” jipprovdi li “Stati Membri għandhom, fil-limiti tad-dispożizzjonijiet ta’ dan il-Kapitolu, jistabbilixxu b’iktar preċiżjoni il-kondizzjonijiet li bihom l-ipproċessar ta’ data personali jkun skond il-liġi”.

8. L-Artikolu 6(1) jaqra kif ġej: “Stati Membri għandhom jipprovdu li data personali għand[h t]kun:

[...]

(c) adegwat[a], rilevanti u mhux eċċessiv[a] għall-finijiet li għalih [tingabar] u/jew [t]iġi iktar ipproċessat[a];

[...]”.

9. L-Artikolu 7 jiddikjara li “Stati Membri għandhom jipprovdu li data personali [t]ista’ [t]kun ipproċessat[a] biss jekk:

- (a) is-sugġett tad-data jkun ta l-kunsens tiegħu b’mod ċar; jew
- (b) l-ipproċessar ikun meħtieġ biex isir kuntratt li tiegħu s-sugġett tad-data jkun parti jew biex jittieħdu passi fuq talba tas-sugġett tad-data qabel ma jaġġmel kuntratt; jew
- (c) l-ipproċessar ikun meħtieġ biex tithares obligazzjoni legali li s-sugġett tagħha jkun il-kontrollur; jew
- (d) l-ipproċessar ikun meħtieġ biex jipproteġi l-interessi vitali tas-sugġett tad-data; jew
- (e) l-ipproċessar ikun meħtieġ biex isir hidma fl-interess pubbliku jew fl-eżerċizzju ta’ awtorità pubblika vestita fil-kontrollur jew f’parti terza li lilha jkun żvelat id-data; jew
- (f) l-ipproċessar ikun meħtieġ għall-finijiet ta’ l-interessi legittimi li jkollu l-kontrollur jew il-parti terza jew il-partijiet li lilhom ikun żvelat id-data, hliet meta daww l-interessi jiġu wara l-interessi ta’ drittijiet u libertajiet fundamentali tas-sugġett tad-data li jkun jeħtiġilhom protezzjoni skond l-Artikolu 1(1)”.

10. L-Artikolu 8 jipprojbixxi, bħala kwistjoni ta’ prinċipju, l-ipproċessar ta’ kategoriji speċjali ta’ data, bħal data personali li tiżvela l-orijini razzjali jew etnika, opinjonijiet politiċi, twemmin reliġjuż jew filosofiku. Madankollu, huwa jipprovdi għadd ta’ eċċezzjonijiet.

11. B’mod partikolari, il-projbizzjoni ma tapplikax, skont l-Artikolu 8(2)(e), meta “l-ipproċessar [...] jkun meħtieġ biex ikunu stabbiliti, eżerċitati jew protetti talbiet legali”.

12. L-Artikolu 8(5) jipprovdi li:

“[...] Stati Membri jistgħu jipprovdu li data dwar sanzjonijiet amministrattivi jew sentenzi f’każi ċivili għandhom ukoll ikunu pproċessati taħt il-kontroll ta’ awtorità uffiċjali”.

13. Skont l-Artikolu 8(7), “Stati Membri għandhom jiddeterminaw il-kondizzjonijiet li bihom numru ta’ identifikazzjoni nazzjonali jew mezz ieħor ta’ identifikazzjoni ta’ applikazzjoni ġenerali jistgħu jkun pproċessati”.

14. Skont l-Artikolu 14, “Stati Membri għandhom jagħtu lis-sugġett tad-data d-dritt:

- (a) li, bla ħsara għal dak provdut fil-liġijiet nazzjonali, mill-inqas fil-każi msemmija fl-Artikolu 7(e) u (f), jagħmel oġġezzjoni f’kull żmien kontra l-ipproċessar ta’ data dwaru għal raġunijiet gravi u legittimi dwar is-sitwazzjoni partikolari tiegħu. Meta jkun hemm oġġezzjoni ġustifikata, l-ipproċessar mibdi mill-kontrollur jista’ ma jibqax juża dak id-data;

[...]”

15. Id-Direttiva issa giet issostitwita bir-Regolament (UE) 2016/679<sup>3</sup>. Huwa daħal fis-seħħ fl-24 ta’ Mejju 2016. Madankollu, ir-Regolament il-ġdid ser ikun applikabbli biss mill-25 ta’ Mejju 2018.

## B. Id-dritt nazzjonali

16. L-Artikolu 7 tal-Fizisko personu datu aizsardzības likums (il-Liġi dwar il-protezzjoni tad-data personali) huwa abbozzat f’termini simili għall-Artikolu 7 tad-Direttiva. Huwa jistipula li l-ipproċessar tad-data personali għandu jiġi awtorizzat biss, sakemm ma jkunx ipprovdut mod ieħor mil-liġi, jekk jiġi ssodisfat mill-inqas wiehed mir-rekwiziti segwenti:

- (1) is-sugġett tad-dejta jkun ta l-kunsens tiegħu;
- (2) l-ipproċessar ikun meħtieġ sabiex isir kuntratt li tiegħu s-sugġett tad-data jkun parti jew sabiex jittiehdu passi fuq talba tas-sugġett tad-data qabel ma jiffirma kuntratt;
- (3) l-ipproċessar ikun meħtieġ sabiex jithares obbligu legali li s-sugġett tiegħu jkun il-kontrollur tad-data;
- (4) l-ipproċessar ikun meħtieġ sabiex ikunu protetti l-interessi vitali tas-sugġett tad-data, inkluż ħajtu u saħħtu;
- (5) l-ipproċessar ikun meħtieġ sabiex jitwettaq komputu fl-interess pubbliku jew fl-eżercizzju ta’ awtorità pubblika vestita fil-kontrollur jew f’terz li lilu tkun żvelata d-data;
- (6) l-ipproċessar ikun meħtieġ għall-finijiet tal-interessi legittimi li jkollu l-kontrollur jew it-terz jew il-partijiet li lilhom tkun żvelata d-data, ħlief meta dawn l-interessi jiġu wara l-interessi għad-drittijiet u libertajiet fundamentali tas-sugġett tad-data.

## III. Il-kawża prinċipali u d-domandi preliminari

17. F’Dicembru tal-2012, seħħ aċċident tat-traffiku f’Riga. Sewwieq tat-taxi kien waqqaf il-vettura tiegħu mal-ġenb tat-triq. Hekk kif trolleybus ta’ Riga satiksme kienet għaddeja maġenb it-taxi, il-passiġġier tat-taxi fetaħ il-bieba, li barxet u kkawżat ħsara lit-trolleybus. Inbdew proċeduri amministrattivi b’riżultat tal-aċċident. Tfassal ukoll rapport, li stabbilixxa li kien sar ksar amministrattiv.

3 — Regolament (UE) 2016/679 tal-Parlament Ewropew u tal-Kunsill, tas-27 ta’ April 2016, dwar il-protezzjoni tal-persuni fiżiċi fir-rigward tal-ipproċessar ta’ data personali u dwar il-moviment liberu ta’ tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU L 119, 4.5.2016, p. 1).

18. Għall-ewwel, minhabba li qieset li s-sewwieq tat-taxi kien responsabbli għall-aċċident, Riġas satiksme talbet kumpens mingħand il-kumpannija tal-assigurazzjoni li tkopri r-responsabbiltà ċivili ta' sid it-taxi. Madankollu, il-kumpannija tal-assigurazzjoni infurmat lil Riġas satiksme li ma kienet ser tħallas ebda kumpens, minhabba li l-aċċident ma kienx tort tas-sewwieq tat-taxi, iżda tal-passiġġier, li Riġas satiksme setgħet tibda proċedura ċivili kontriha.

19. Riġas satiksme għamlet talba lill-Valsts policijas Riġas reġiona pārvaldes Kārtības policijas pārvaldes Satiksmes administratīvo pārkāpumu izskatīšanas birojs (l-uffiċċju responsabbli għall-ksur amministrattiv fit-toroq tal-pulizija tas-sigurtà tar-reġjun ta' Riġa) (iktar 'il quddiem il-“pulizija”). Hija talbet informazzjoni dwar il-persuna li kienet ġiet suġġetta għal sanzjoni amministrattiva fir-rigward tal-aċċident. B'mod iktar speċifiku, hija talbet l-isem, in-numru tad-dokument tal-identità u l-indirizz tal-passiġġier tat-taxi, kif ukoll kopji tad-dokumenti li fihom l-ispejgazzjonijiet mogħtija mis-sewwieq tat-taxi u l-passiġġier dwar iċ-ċirkustanzi tal-aċċident. Riġas satiksme indikat lill-pulizija li l-informazzjoni mitluba kienet ser tintuża biss għall-iskop li tinbeda proċedura ċivili kontra din il-persuna.

20. Il-pulizija laqgħet it-talba ta' Riġas satiksme biss parzjalment. Hija pprovdiet biss l-isem tal-passiġġier tat-taxi. Hija rrifjutat li tipprovdni n-numru tad-dokument tal-identità u l-indirizz ta' din il-persuna. Lanqas ma tat lil Riġas satiksme l-ispejgazzjonijiet mogħtija mill-persuni involuti fl-aċċident.

21. Fid-deċiżjoni tagħha, il-pulizija ddikjarat li d-dokumenti fil-fajl fi proċeduri amministrattivi li jwasslu għal sanzjonijiet jistgħu jingħataw biss lill-partijiet f'dawn il-proċeduri. Riġas satiksme ma kinitx tali parti. Barra minn hekk, fir-rigward tan-numru tad-dokument tal-identità u tal-indirizz, id-Datu valsts inspekcija (l-aġenzija Latvjana għall-protezzjoni tad-data) tipprojbixxi l-għoti ta' tali informazzjoni relatata ma' individwi.

22. Skont l-Artikolu 261 tal-Latvijas Administratīvo pārkāpumu kodeks (il-Kodiċi tal-ksur amministrattiv Latvjan), fi proċeduri amministrattivi li jwasslu għal sanzjonijiet, persuna tista' tingħata l-istatus ta' vittma fuq talba espressa tagħha. Riġas satiksme ma eżerċitatx id-dritt tagħha li jkollha l-istatus ta' vittma fil-proċedura amministrattiva inkwistjoni.

23. Riġas satiksme bdiet proċedura amministrattiva kontra d-deċiżjoni tal-pulizija sa fejn din irrifjutat li tiżvela n-numru tad-dokument tal-identità u l-indirizz tal-passiġġier tat-taxi.

24. Permezz ta' sentenza tas-16 ta' Mejju 2014, l-Administratīvā rajona tiesa (qorti amministrattiva distrettwali) laqgħet ir-rikors ipprezentat minn Riġas satiksme. Hija ordnat lill-pulizija sabiex tipprovdni l-informazzjoni mitluba fir-rikors, jiġifieri n-numru tad-dokument tal-identità u l-indirizz tal-passiġġier tat-taxi.

25. Il-pulizija appellat minn din is-sentenza quddiem l-Augstākā tiesa (qorti suprema, il-Latvja), li hija l-qorti tar-rinviju f'dan il-każ. Il-qorti tar-rinviju l-ewwel talbet opinjoni mingħand l-aġenzija Latvjana għall-protezzjoni tad-data. Din tal-aħħar indikat li, f'dan il-każ speċifiku, id-data ma setgħetx tiġi pprovduta fuq il-bażi tal-Artikolu 7(6) tal-Liġi dwar il-protezzjoni tad-data personali, peress li l-Kodiċi tal-ksur amministrattiv jistipula l-persuni naturali jew ġuridiċi li lilhom il-pulizija tista' tibgħat informazzjoni relatata mal-każ. Għalhekk, l-iżvelar tad-data personali relatata ma' proċeduri amministrattivi li jwasslu għal sanzjonijiet jista' jsir biss inkonformità mal-paragrafi 3 u 5 ta' dan l-artikolu. Barra minn hekk, l-Artikolu 7 ta' din il-liġi ma *jobbligax* lill-kontrollur tad-data (f'dan il-każ, il-pulizija) sabiex jipproċessa d-data: dan sempliċiment *jippermettilu* li jagħmel dan.

26. L-aġenzija Latvjana għall-protezzjoni tad-data indikat ukoll li Rīgas satiksme kellha mezzi oħra sabiex tikseb l-informazzjoni: jew billi tressaq talba motivata lill-Iedzīvotāju reģistrs (ir-reġistru ċivili) jew, inkonformità mal-Artikoli 98, 99 u 100 tas-Civilprocesa likums (il-Liġi dwar il-proċedura ċivili Latvjana), billi tressaq azzjoni quddiem qorti għall-produzzjoni tal-provi. Il-qorti inkwistjoni mbagħad tista' tordna lill-pulizija tiżvela d-data personali li teħtieġ Rīgas satiksme sabiex tkun tista' tibda proċedura kontra l-persuna kkonċernata quddiem il-qrati ċivili.

27. Il-qorti tar-rinviju tesprimi dubji dwar il-mezzi alternattivi għall-kisba tad-data personali msemmija mill-aġenzija Latvjana għall-protezzjoni tad-data. Jekk issir talba lir-reġistru ċivili li ssemmi biss l-isem tal-passiġġier tat-taxi, jista' jkun li jkun hemm iktar minn persuna waħda b'dan l-isem. Imbagħad, il-persuna rilevanti tista' tiġi identifikata biss permezz ta' data addizzjonali, bħal dik mitluba f'dan il-każ (in-numru tad-dokument tal-identità u l-indirizz). Barra minn hekk, l-aġenzija Latvjana għall-protezzjoni tad-data ċċitat id-dispożizzjonijiet tal-Liġi dwar il-proċedura ta' ċivili li jikkonċernaw il-produzzjoni tal-provi. Inkonformità mal-Artikolu 128 tal-Liġi dwar il-proċedura ċivili, ladarba jiġi pprezentat rikors, huwa neċessarju li jiġu indikati l-isem u n-numru tad-dokument tal-identità (jekk ikun magħruf) tal-konvenut, kif ukoll id-domicilju legali tiegħu u l-indirizz addizzjonali indikat fir-reġistru, jew, fin-nuqqas ta' dan, l-indirizz għan-notifika tiegħu. Konsegwentement, ir-rikorrent mill-inqas irid ikun jaf il-post ta' residenza tal-konvenut.

28. Skont il-qorti tar-rinviju, il-mezzi alternattivi sabiex tinkiseb id-data personali meħtieġa b'hekk ma humiex ċari jew huma ineffettivi. Konsegwentement, sabiex issegwi l-interessi legittimi tagħha, jista' jkun meħtieġ li Rīgas satiksme tikseb id-data personali mitluba mingħand il-pulizija.

29. Il-qorti tar-rinviju tesprimi wkoll dubji dwar l-interpretazzjoni tat-terminu "meħtieġ" fl-Artikolu 7(f) u tqis li din l-interpretazzjoni hija deċiżiva għall-eżitu ta' din il-kawża.

30. L-Augstākās tiesas (Administratīvo lietu departaments) [il-qorti suprema, (diviżjoni amministrattiva), il-Latvja] għalhekk iddeċidiet li tissospendi l-proċeduri quddiemha u li tagħmel lill-Qorti tal-Gustizzja d-domandi għal deċiżjoni preliminari li ġejjin:

"Il-frazi 'ikun meħtieġ għall-finijiet ta' l-interessi legittimi li jkollu [...] il-parti terza jew il-partijiet li lilhom ikun żvelat id-data', li tinsab fl-Artikolu 7(f) tad-Direttiva 95/46/KE tal-Parlament Ewropew u tal-Kunsill, tal-24 ta' Ottubru 1995, dwar il-protezzjoni ta' individwi fir-rigward tal-ipproċessar ta' data personali u dwar il-moviment liberu ta' dik id-data, għandha tiġi interpretata fis-sens li l-pulizija nazzjonali hija marbuta li tikkomunika lir-'Rīgas satiksme' id-data personali li tkun talbet u li hija meħtieġa sabiex jiġi pprezentat rikors fi proċedura ta' dritt ċivili? Iċ-ċirkustanza, li tirriżulta mill-fatti tal-każ, li l-passiġġier li r-'Rīgas satiksme' qed tipprova tikseb id-data tiegħu kien minorenni [minuri] fil-mument tal-incident tista' taffettwa r-risposta għad-domanda preliminari?"

31. Ġew ipprezentati osservazzjonijiet bil-miktub minn Rīgas satiksme, mill-Kummissjoni, mill-Gvern Ċek, Spanjol, Latvjan, Awstrijak u dak Portugiż. Is-sottomissjonijiet orali tal-Kummissjoni u tal-Gvern Latvjan instemgħu fis-seduta tal-24 ta' Novembru 2016.

#### IV. Evalwazzjoni

32. Il-qorti tar-rinviju essenzjalment tistaqsi jekk, taħt id-Direttiva, hemmx *dmir* min-naħa tal-kontrollur tad-data li jiżvela d-data li tippermetti li tiġi identifikata persuna allegatament responsabbli għal ksur amministrattiv sabiex Rīgas satiksme tkun tista' tipprezenta rikors fi proċedura ċivili.

33. Ir-risposta qasira tiegħi għal din id-domanda speċifika magħmula mill-qorti tar-rinviju hija “le”. Id-Direttiva nnifisha ma tistabilixxi ebda obbligu bħal dan. Hija tipprovdi sempliċiment fakultà (fis-sens ta’ permess jew awtorizzazzjoni) sabiex wiehed jagħmel dan, sakemm jiġu ssodisfatti għadd ta’ elementi. Il-*fakultà* li wiehed iwettaq ċerta attività taht il-liġi hija kategorija distinta mill-*obbligu* li titwettaq din l-attività.

34. Madankollu, f’dan il-każ, il-kwistjoni ma tispicċax hemmhekk. Mill-inqas parzjalment, jiġifieri b’rabta mal-informazzjoni li giet effettivament ipprovduta, il-Qorti tal-Ġustizzja qed tintalab ukoll tiddetermina l-kundizzjonijiet għall-applikazzjoni tal-Artikolu 7(f) tad-Direttiva u n-natura u l-portata tad-data personali li min jitlob id-data jista’ jikseb bl-applikazzjoni ta’ din id-dispożizzjoni.

35. Dawn il-konkluzjonijiet għalhekk huma strutturati kif ġej: l-ewwel nett, ser ngħid għalfejn, fil-fehma tiegħi, mid-Direttiva ma jirriżulta ebda obbligu ta’ żvelar min-naħa tal-entità fil-pussess tal-informazzjoni (Taqsim A). It-tieni nett, sabiex il-qorti tar-rinviju tingħata risposta sħiħa u utli fil-każ preżenti, ser nipproponi l-kundizzjonijiet għall-applikazzjoni tal-Artikolu 7(f) tad-Direttiva u l-portata tad-data personali li tista’ tiġi żvelata jekk jiġu ssodisfatti l-kundizzjonijiet (Taqsim B).

#### A. L-obbligu ta’ żvelar

36. Il-qorti tar-rinviju tistaqsi jekk id-data personali *għandhiex* tiġi żvelata għall-finijiet li jiġi pprezentat rikors fi proċedura ċivili *bis-saħħa tal-Artikolu 7(f)* tad-Direttiva. Fi kliem iehor, il-qorti tar-rinviju tistaqsi jekk id-Direttiva nnifisha timponix dmir li tiġi żvelata din id-data personali.

37. Fil-fehma tiegħi, ma jista’ jiġi dedott ebda obbligu bħal dan mid-Direttiva nnifisha. Dan jirriżulta b’mod inekwivoku mit-test u mis-sistema, kif ukoll mill-iskop stess tad-Direttiva.

38. Jekk wiehed iqis is-sistema u l-loġika tad-Direttiva bħala l-punt tal-bidu, ir-regola ta’ applikazzjoni awtomatika li fuqha hija bbażata d-Direttiva hija li d-data personali, b’mod ġenerali, *ma għandhiex* tiġi pproċessata, sabiex jiġi żgurati livell għoli ta’ protezzjoni tad-dritt għar-rispett tal-ħajja privata<sup>4</sup>. L-ipproċessar tad-data personali, min-natura tiegħu stess, għandu jibqa’ pjuttost eċċezzjonali.

39. L-Artikolu 7 jinsab fi hdan din is-sistema. Dan l-artikolu jstabilixxi lista ta’ eċċezzjonijiet għar-regola ta’ applikazzjoni awtomatika, li permezz tagħhom l-ipproċessar huwa legittimu f’ċerti kundizzjonijiet espressi strettament. B’hekk, il-kategoriji tal-Artikolu 7 huma l-eċċezzjonijiet għar-regola ġenerali.

40. F’dan l-isfond, it-test tal-Artikolu 7 jikkonferma biċ-ċar li l-kategoriji elenkati għandhom jiġu ttrattati bħala sempliċi fakultà jew possibbiltà li tiġi pproċessata d-data personali, kuntrarjament għal obbligu, meta s-sitwazzjoni fattwali tkun taqa’ taht waħda mill-eċċezzjonijiet legali. Skont din id-dispożizzjoni, “Stati Membri għandhom jipprovdur li data personali [t]ista’ [t]kun ipproċessat[a] *biss jekk* [...]”<sup>5</sup>. Dan il-kliem, li jintuża wkoll f’verżjonijiet lingwistiċi oħrajn<sup>6</sup>, juri biċ-ċar li l-eċċezzjonijiet tal-Artikolu 7 huma tassew eċċezzjonijiet. Dawn ma jistgħux jinftiehem bħala obbligu li tiġi pproċessata d-data personali.

4 — Ara, pereżempju, is-sentenzi tal-24 ta’ Novembru 2011, Asociación Nacional de Establecimientos Financieros de Crédito (C-468/10 u C-469/10, EU:C:2011:777, punt 25), u tat-13 ta’ Mejju 2014, Google Spain u Google (C-131/12, EU:C:2014:317, punt 66).

5 — Enfasi miżjuda minni.

6 — Pereżempju, bil-Franċiż, “[...] le traitement de données à caractère personnel ne peut être effectué que si [...]”; bil-Ġermaniż, “[...] die Verarbeitung personenbezogener Daten lediglich erfolgen darf [...]”; bit-Taljan, “[...] il trattamento dei dati personali può essere effettuato soltanto quando [...]”; bl-Ispanjol, “[...] el tratamiento de datos personales sólo pueda efectuarse si [...]”; biċ-Ċek, “[...] zpracování osobních údajů může být provedeno pouze pokud[...]”.

41. Il-fatt li mill-inqas uħud mill-eċċezzjonijiet tal-Artikolu 7 għandhom effett dirett<sup>7</sup> ma jbiddux il-konklużjoni preċedenti. Dawn, *per se*, ma joħolqux dritt għall-informazzjoni għal dawk li jitolbuha, u lanqas ma joħolqu obbligu korollarju għal dawk fil-pussess tagħha sabiex jiżvelawha. L-Artikolu 7 minflok jipprovdni għal regoli ġenerali sabiex il-proċessur tad-data jiddetermina meta, jekk, kif u sa liema punt *jista'* jipproċessa d-data personali li jkun kiseb.

42. Finalment, l-għan globali tad-Direttiva huwa li tipprovdni konfini jew limiti komuni tal-Unjoni għall-ipproċessar tad-data personali. Il-ġustifikazzjonijiet u r-raġunijiet individwali speċifiċi għall-ipproċessar tipikament imbagħad ser ikunu jinsabu fid-dritt nazzjonali, jew fi strumenti legali oħrajn tal-Unjoni. Fi kliem ieħor, id-Direttiva tipprovdni l-limiti għall-ipproċessar tad-data, u mhux għall-inkitament tiegħu.

43. Għaldaqstant, it-test, is-sistema, il-loġika u l-iskop tad-Direttiva kollha huma pjuttost ċari hekk kif jindikaw li l-Artikolu 7(f) tad-Direttiva ma jstax jinqara bħala li jipprovdni, fih innifsu, *obbligu* ta' żvelar tad-data personali.

44. Fuq nota sistematika u sussidjarja usa', jista' jingħad ukoll li struttura simili bl-ebda mod ma hija rari f'oqsma oħra tad-dritt tal-Unjoni fejn l-istrumenti tad-dritt sekondarju tal-Unjoni jirrigwardaw id-data personali direttament jew indirettament.

45. Pereżempju, id-Direttiva 2002/58/KE dwar il-privatezza u l-komunikazzjoni elettronika<sup>8</sup>, li tikkomplementa d-Direttiva 95/46 fir-rigward tas-settur tal-komunikazzjoni elettronika, lanqas ma tinkludi obbligu ta' żvelar. Fis-sentenza *Promusicae*, il-Qorti tal-Ġustizzja għamlitha ċara li l-ewwel waħda la tipprekludi lill-Istati Membri milli jstabilixxu obbligu li tiġi żvelata d-data personali fil-kuntest ta' proċedura ċivili u lanqas ma għiġghom jagħmlu dan<sup>9</sup>. Għalhekk id-deċiżjoni hija f'idejn l-Istati Membri. Ma hijiex konsegwenza neċessarja tad-dritt tal-Unjoni.

46. B'mod simili, il-Qorti tal-Ġustizzja sostniet li direttivi oħrajn<sup>10</sup>, li jsemmu d-data personali iżda li prinċipalment għandhom l-għan li jiżguraw protezzjoni effettiva tal-proprjetà intellettuali fis-soċjetà tal-informazzjoni<sup>11</sup>, lanqas ma jirrikjedju li l-Istati Membri jstabilixxu obbligu li tiġi pprovduta d-data personali sabiex tiġi żgurata l-protezzjoni effettiva tad-dritt tal-awtur fil-kuntest ta' proċedura ċivili<sup>12</sup>.

## B. Il-fakultà ta' żvelar

47. Kif iddikjarat il-qorti tar-rinviju, il-konvenuta effettivament irċeviet *xi* data personali: l-isem u l-kunjom tal-persuna kkonċernata. Il-bqija tat-talba tagħha giet miċhuda. Dan, prezumibbilment, seħħ fuq il-bażi tad-dritt nazzjonali.

7 — Ara, fir-rigward tal-Artikolu 7(f), is-sentenza tal-24 ta' Novembru 2011, *Asociación Nacional de Establecimientos Financieros de Crédito* (C-468/10 u C-469/10, EU:C:2011:777, punt 52); fir-rigward tal-Artikolu 7(ċ) u l-Artikolu 7(e), is-sentenza tal-20 ta' Mejju 2003, *Österreichischer Rundfunk et al* (C-465/00, C-138/01 u C-139/01, EU:C:2003:294, punti 99 sa 101).

8 — Direttiva 2002/58/KE tal-Parlament Ewropew u tal-Kunsill, tat-12 ta' Lulju 2002, dwar l-ipproċessar tad-dejta personali u l-protezzjoni tal-privatezza fis-settur tal-komunikazzjoni elettronika (ĠU Edizzjoni Speċjali bil-Malti, Kapitolu 13, Vol. 29, p. 514).

9 — Ara s-sentenza tad-29 ta' Jannar 2008 (C-275/06, EU:C:2008:54, punti 54 sa 55).

10 — Ara d-Direttiva 2000/31/KE tal-Parlament Ewropew u tal-Kunsill, tat-8 ta' Ġunju 2000, dwar ċerti aspetti legali tas-servizzi minn soċjetà tal-informazzjoni, partikolarment il-kummerċ elettroniku, fis-Suq Intern (ĠU Edizzjoni Speċjali bil-Malti, Kapitolu 13, Vol. 25, p. 399); Direttiva 2001/29/KE tal-Parlament Ewropew u tal-Kunsill, tat-22 ta' Mejju 2001, dwar l-armonizzazzjoni ta' ċerti aspetti ta' drittijiet ta' l-awtur u drittijiet relatati fis-soċjetà tal-informazzjoni (ĠU Edizzjoni Speċjali bil-Malti, Kapitolu 17, Vol. 1, p. 230); Direttiva 2004/48/KE tal-Parlament Ewropew u tal-Kunsill, tad-29 ta' April 2004, fuq l-infurzar tad-drittijiet tal-proprjetà intellettuali (ĠU Edizzjoni Speċjali bil-Malti, Kapitolu 17, Vol. 2, p. 32).

11 — Il-Qorti tal-Ġustizzja insistiet b'mod partikolari fuq il-fatt li l-protezzjoni tal-proprjetà industrijali li hija żgurata b'dawn id-direttivi ma tistax taffettwa r-rekwiżiti tal-protezzjoni tad-data personali u, ukoll, fuq il-ħtieġa li jiġu rrikonċiljati r-rekwiżiti tal-protezzjoni ta' drittijiet fundamentali differenti: ara s-sentenza tad-29 ta' Jannar 2008, *Promusicae* (C-275/06, EU:C:2008:54, punti 57 u 65).

12 — Ara s-sentenza tad-29 ta' Jannar 2008, *Promusicae* (C-275/06, EU:C:2008:54, punt 70).



48. Għalhekk, u fir-rigward tad-data personali effettivament żvelata, hija rilevanti l-kwistjoni ta' jekk dan l-iżvelar kienx kompatibbli jew le mal-Artikolu 7 tad-Direttiva.

49. Madankollu, għandu jiġi enfasizzat b'mod ċar li l-parti segwenti ta' dawn il-konklużjonijiet hija relatata mal-*fakultà* li tiġi żvelata d-data personali f'sitwazzjoni fattwali bħal dik fil-kawża prinċipali, *sakemm* id-dritt nazzjonali jipprovdi l-bażi legali għal tali żvelar. Fi kliem ieħor, liema huma l-limiti li jistabbilixxi d-dritt tal-Unjoni għall-iżvelar tad-data personali f'sitwazzjoni bħal din? Jekk id-dritt nazzjonali kien jipprovdi għall-iżvelar tad-data personali f'sitwazzjoni simili, tali żvelar ikun kompatibbli mal-Artikolu 7(f) tad-Direttiva?

50. Fil-fehma tiegħi, f'sitwazzjoni bħal dik fil-kawża prinċipali, huwa kompletament kompatibbli mal-Artikolu 7(f) li d-data personali tiġi pprovduta sal-punt u l-grad li jkun jippermetti lil parti li tkun ġarrbet hsara tippreżenta rikors fi proċedura ta' dritt ċivili.

51. Għaldaqstant, f'din it-taqsim, l-ewwel ser neżamina l-bażi legali xierqa għall-ipproċessar tad-data personali taħt id-Direttiva f'sitwazzjoni fattwali simili. It-tieni nett, ser nipproponi l-kundizzjonijiet għall-applikazzjoni tal-Artikolu 7(f) tad-Direttiva. It-tielet, ser nevalwa l-każ preżenti fid-dawl ta' dawn il-kundizzjonijiet.

#### 1. *Il-bażi legali xierqa taħt l-Artikolu 7 tad-Direttiva*

52. Kwistjoni preliminari, diskussa fl-osservazzjonijiet bil-miktub u dawk orali, hija liema subparagrafu tal-Artikolu 7 tad-Direttiva għandu jkun applikabbli f'sitwazzjoni fattwali bħal dik fil-kawża prinċipali.

53. Il-biċċa l-kbira tal-partijiet u l-intervenjenti bbażaw fuq l-Artikolu 7(f), li ġie invokat mill-qorti tar-rinviju. Madankollu, il-Gvern Awstrijak argumenta, fl-osservazzjonijiet bil-miktub tiegħu, li l-Artikolu 7(f) tad-Direttiva ma huwiex il-bażi legali korretta, anki għall-finijiet tat-tnedija ta' proċedura ċivili. Dan minhabba li allegatament huwa jistabbilixxi raġuni wisq astratta u impreċiża għall-ipproċessar tad-data. Għalhekk ma jstax jiġġustifika tali ndhil fid-dritt għall-protezzjoni tad-data.

54. Fl-osservazzjonijiet bil-miktub tagħha, il-Kummissjoni ffukat fuq l-Artikolu 7(f). Fl-osservazzjonijiet orali tagħha, madankollu, issugġeriet ukoll li pproċessar tad-data bħal dak fil-kawża prinċipali jista' jaqa' wkoll taħt l-Artikolu 7(ċ) jew l-Artikolu 7(e) tad-Direttiva.

55. L-Artikolu 7 tad-Direttiva jistabbilixxi bażijiet legali differenti għall-ipproċessar legali tad-data billi jiddistingwi bejn sitt xenarji. Sabiex din id-data tiġi pproċessata, jeħtieġ li taqa' mill-inqas f'waħda mill-kategoriji fl-Artikolu 7. Madankollu, huwa ċar li l-portata u l-loġika ta' dawn id-dispożizzjonijiet huma separati.

56. F'termini usa' u astratti, l-Artikolu 7 fih tliet tipi ta' eċċezzjonijiet, li għalihom għandu jkun legali l-ipproċessar tad-data personali: l-ewwel, meta s-sugġett tad-data jkun ta l-kunsens tiegħu [Artikolu 7(a)]; it-tieni, meta l-interessi legittimi tal-kontrollur jew ta' terzi jkunu preżunti sa ċertu punt [l-Artikolu 7(b) sa 7(e)]; u t-tielet, meta l-interessi legittimi kompetituri jeħtieġ li mhux biss jiġu stabbiliti, iżda li jieħdu preċedenza fuq l-interessi jew id-drittijiet u l-libertajiet tas-sugġett tad-data [l-Artikolu 7(f)].

57. Għalhekk, il-kamp ta' applikazzjoni tal-Artikolu 7(f) ċertament huwa usa' minn dak tal-Artikolu 7(ċ) jew tal-Artikolu 7(e). L-ewwel wieħed ma huwiex marbut ma' ċirkustanzi legali jew fattwali speċifiċi, iżda huwa espress f'termini pjuttost ġenerali. Madankollu, l-applikazzjoni tiegħu hija iktar restrittiva minhabba li tiddependi mill-eżistenza reali ta' interessi legittimi tal-kontrollur jew ta' terz li jiġu qabel dawk tas-sugġett tad-data, li ma huwiex meħtieġ fir-rigward tal-Artikolu 7(ċ) jew tal-Artikolu 7(e).

58. Madankollu, jekk ninjoraw id-diskussjonijiet akkademiċi, huwa utli li jiġu enfasizzati żewġ punti. L-ewwel nett, l-eċċezzjonijiet tal-Artikolu 7 ma humiex reċiprokament esklużivi. Għalhekk, tnejn jew potenzjalment tlieta jistgħu jkunu applikabbli għal sett wieħed ta' fatti<sup>13</sup>. It-tieni nett, minkejja l-formulazzjoni kemxejn differenti, id-differenza Prattika fl-applikazzjoni x'aktarx li tkun pjuttost minima, sakemm ikun hemm interess legittimu espress b'mod ċar u kredibbli.

59. Fid-dawl ta' dawn l-istipulazzjonijiet, iżda filwaqt li nħalli f'idejn il-qorti nazzjonali, li għandha għarfien sħiħ tal-fatti tal-każ u tad-dritt nazzjonali kif ipprezentati fit-talba għal deċiżjoni preliminari tagħha u li tinvoka l-Artikolu 7(f) tad-Direttiva bħala l-eċċezzjoni applikabbli, nemmen li l-Qorti tal-Ġustizzja għandha tipproċedi fuq din il-bażi.

## 2. Il-kundizzjonijiet u l-kamp ta' applikazzjoni tal-Artikolu 7(f) tad-Direttiva

60. L-Artikolu 7(f) fiha żewġ kundizzjonijiet kumulattivi. It-tnejn li huma jridu jiġu ssodisfatti sabiex l-ipproċessar tad-data personali jkun legali. L-ewwel nett, l-ipproċessar tad-data personali jrid ikun *meħtieġ* għall-finijiet tal-*interessi legittimi* segwiti mill-kontrollur jew mit-terz jew il-partijiet li lilhom tkun żvelata d-data. It-tieni nett, tali interessi *ma jistgħux jiġu wara* d-drittijiet u l-libertajiet fundamentali tas-suġġett tad-data<sup>14</sup>.

61. It-tieni kundizzjoni għandha l-għan li tibbilanċja l-interessi involuti. L-ewwel waħda fil-fatt tista' tinqasam f'żewġ kundizzjonijiet sekondarji għal skopijiet didattiċi: l-interess legittimu nnifsu, minn naħa, u n-natura neċessarja tal-ipproċessar, jiġifieri tip ta' proporzjonalità, min-naħa l-oħra.

62. Għaldaqstant, irid ikun hemm tliet elementi għall-finijiet tal-Artikolu 7(f): l-eżistenza ta' interess legittimu li jiġġustifika l-ipproċessar (a); il-prevalenza ta' dan l-interess fuq id-drittijiet u l-interessi tas-suġġett tad-data (l-ibbilanċjar tal-interessi) (b); u n-neċessità tal-ipproċessar għall-kisba tal-interessi legittimi (c).

### (a) Interess legittimu

63. L-ewwel nett, l-ipproċessar taħt l-Artikolu 7(f) tad-Direttiva jiddependi mill-eżistenza ta' interessi legittimi tal-kontrollur tad-data jew ta' terz.

64. Id-Direttiva ma tiddefinixxix l-interessi legittimi<sup>15</sup>. Għalhekk, huwa l-kontrollur tad-data jew min jipproċessaha, taħt is-supervizjoni tal-qorti nazzjonali, li għandu jiddetermina jekk hemmx għan legittimu li jista' jiġġustifika ndħil fil-ħajja privata.

65. Il-Qorti tal-Ġustizzja diġà ddikjarat li t-trasparenza<sup>16</sup> jew il-protezzjoni tal-proprjetà, tas-saħħa u tal-ħajja tal-familja<sup>17</sup> huma interessi legittimi. Il-kuncett ta' interessi legittimi huwa flessibbli biżżejjed sabiex jakkomoda kunsiderazzjonijiet ta' xorta oħra. Jien ma għandix dubju li l-interess ta' terz li jikseb informazzjoni personali dwar persuna li għamlet ħsara lill-proprjetà tiegħu sabiex jibda azzjoni għad-danni kontra din il-persuna jista' jiġi kkwalfikat bħala interess legittimu.

13 — Ir-Regolament 2016/679 huwa saħansitra iktar espliċitu f'dan ir-rigward. L-Artikolu 6(1), li jissostitwixxi l-Artikolu 7 tad-Direttiva, jiddikjara li l-“L-ipproċessar għandu jkun legali biss jekk u safejn *mill-inqas* ikun japplika wieħed mill-punti li ġejjin [...]” (Enfasi miżjuda minni).

14 — Ara s-sentenza tal-24 ta' Novembru 2011, Asociación Nacional de Establecimientos Financieros de Crédito (C-468/10 u C-469/10, EU:C:2011:777, punt 38).

15 — Ara l-Opinjoni 06/2014 tal-Grupp ta' Hidma dwar il-Protezzjoni tad-Data tal-Artikolu 29 dwar il-“Kuncett tal-interessi legittimi tal-kontrollur tad-data taħt l-Artikolu 7 tad-Direttiva 95/46/KE” (844/14/EN WP 217).

16 — Sentenza tad-9 ta' Novembru 2010, Volker und Markus Schecke and Eifert (C-92/09 u C-93/09, EU:C:2010:662, punt 77).

17 — Sentenza tal-11 ta' Diċembru 2014, Ryneš (C-212/13, EU:C:2014:2428, punt 34).

(b) L-ibbilanċjar *tal-interessi*

66. It-tieni kundizzjoni hija relatata mal-ibbilanċjar ta' żewġ settijiet ta' interessi kompetituri, jiġifieri l-interessi u d-drittijiet tas-sugġett tad-data<sup>18</sup> u l-interessi tal-kontrollur jew ta' terzi. Ir-rekwiżit tal-ibbilanċjar jirriżulta b'mod ċar mill-Artikolu 7(f) u mill-ġenasi legiżlattiva tad-Direttiva. Fir-rigward tat-test ta' din tal-aħħar, l-Artikolu 7(f) jirrikjedi li l-interessi legittimi tas-sugġett tad-data nnifsu jiġu bbilanċjati mal-interessi legittimi tal-kontrollur jew ta' terz. Il-ġenasi legiżlattiva tikkonferma li l-ibbilanċjar tal-interessi kien diġà previst, b'modi kemxejn differenti, fil-proposta inizjali tal-Kummissjoni<sup>19</sup> kif ukoll fil-proposta emendata tagħha wara l-ewwel qari fil-Parlament Ewropew<sup>20</sup>.

67. Il-Qorti tal-Ġustizzja ddeċidiet li l-applikazzjoni tal-Artikolu 7(f) tirrikjedi l-ibbilanċjar tad-drittijiet u l-interessi opposti inkwistjoni. Trid tittiehed inkunsiderazzjoni l-importanza tad-drittijiet tas-sugġett tad-data li jirriżultaw mill-Artikolu 7 u l-Artikolu 8 tal-Karta<sup>21</sup>. Tali att ta' bbilanċjar irid jitwettaq fuq bażi ta' każ b'każ<sup>22</sup>.

68. L-ibbilanċjar huwa ċentrali għall-applikazzjoni korretta tal-Artikolu 7(f). Hija din il-funzjoni li tagħti lill-Artikolu 7(f) karattru totalment distintiv meta mqabbel mad-dispożizzjonijiet l-oħra tal-Artikolu 7. Dan dejjem jiddependi miċ-ċirkustanzi tal-każ individwali. Huwa għal dawn ir-raġunijiet li l-Qorti tal-Ġustizzja enfasizzat li l-Istati Membri ma jistgħux jippreskrivu b'mod definittiv, għal ċerti kategoriji ta' data personali, ir-riżultat tal-ibbilanċjar ta' drittijiet u interessi opposti, mingħajr ma jippermettu riżultat differenti skont iċ-ċirkustanzi partikolari ta' każ individwali<sup>23</sup>.

69. Sabiex l-ibbilanċjar jitwettaq b'mod sinjifikattiv, għandhom jittiehdu inkunsiderazzjoni b'mod xieraq in-natura u s-sensittività tad-data mitluba, il-livell ta' pubbliċità tagħha<sup>24</sup>, u l-gravità tar-reat imwettaq. Wiehed mill-elementi potenzjali li għandu jiġi meqjus fl-eżerċizzju tal-ibbilanċjar, li huwa rilevanti għall-każ preżenti, huwa l-età tas-sugġett tad-data.

(c) In-neċessità

70. Sa fejn hija kkonċernata n-neċessità jew, b'xi mod, il-proporzjonalità bażika, il-Qorti tal-Ġustizzja ddeċidiet b'mod ġenerali li d-derogi u l-limitazzjonijiet b'rabta mal-protezzjoni tad-data personali jridu japplikaw biss sa fejn dan ikun assolutament meħtieġ<sup>25</sup>. Għalhekk, in-natura u l-ammont tad-data li tista' tiġi pproċessata ma għandhomx imorru lil hinn minn dak li huwa meħtieġ għall-finijiet tal-interessi legittimi inkwistjoni.

18 — Diversi dispożizzjonijiet tad-Direttiva għandhom l-għan li jiproteġu s-sugġett tad-data, kemm jekk f'termini tal-informazzjoni li għandha tinghatalu (l-Artikolu 10 u l-Artikolu 11), jew f'termini tal-aċċess għad-data tiegħu stess (l-Artikolu 12). L-Artikolu 14 jipprovdi speċifikament għad-dritt tas-sugġett tad-data li, "mill-inqas fil-każi msemmija fl-Artikolu 7(e) u (f) jagħmel oġġezzjoni f'kull żmien kontra l-ipproċessar ta' data dwaru għal raġunijiet gravi u legittimi dwar is-sitwazzjoni partikolari tiegħu".

19 — Proposta għal Direttiva tal-Kunsill dwar il-protezzjoni tal-individwi fir-rigward tal-ipproċessar tad-data (COM (90) 314 final).

20 — Proposta emendata għal Direttiva tal-Kunsill dwar il-protezzjoni tal-individwi fir-rigward tal-ipproċessar tad-data u dwar il-moviment liberu ta' dik id-data (COM (92) 422 final).

21 — Sentenzi tal-24 ta' Novembru 2011, Asociación Nacional de Establecimientos Financieros de Crédito (C-468/10 u C-469/10, EU:C:2011:777, punti 38 u 40), u tat-13 ta' Mejju 2014, Google Spain u Google (C-131/12, EU:C:2014:317, punt 74).

22 — Sentenza tal-24 ta' Novembru 2011, Asociación Nacional de Establecimientos Financieros de Crédito (C-468/10 u C-469/10, EU:C:2011:777, punt 40).

23 — Sentenzi tal-24 ta' Novembru 2011, Asociación Nacional de Establecimientos Financieros de Crédito (C-468/10 u C-469/10, EU:C:2011:777, punt 47) u tad-19 ta' Ottubru 2016, Breyer (C-582/14, EU:C:2016:779, punt 62).

24 — Sentenza tal-24 ta' Novembru 2011, Asociación Nacional de Establecimientos Financieros de Crédito (C-468/10 u C-469/10, EU:C:2011:777, punt 44).

25 — Sentenzi tad-9 ta' Novembru 2010, Volker und Markus Schecke u Eifert (C-92/09 u C-93/09, EU:C:2010:662, punt 86), u tal-11 ta' Diċembru 2014, Ryneš (C-212/13, EU:C:2014:2428, punt 28).

71. L-eżami tal-proporzjonalità huwa evalwazzjoni tar-relazzjoni bejn l-għanijiet u l-mezzi magħżula. Il-mezzi magħżula ma jistgħux imorru lil hinn minn dak li huwa meħtieġ. Din il-logika, madankollu, taħdem ukoll fid-direzzjoni opposta: il-mezz *irid ikun kapaċi* jikseb l-għan iddikjarat.

72. F'termini prattiċi, il-kontrollur tad-data, affaċċjat bl-evalwazzjoni tan-neċessità, għandu żewġ għażliet. Jew joqgħod lura milli jiżvela *kwalunkwe* informazzjoni, jew, jekk jiddeciedi li jipproċessa din l-informazzjoni, imbagħad irid jipprovdi l-informazzjoni *kollha meħtieġa* għall-finijiet tal-kisba tal-interessi legittimi inkwistjoni<sup>26</sup>.

73. L-ewwel nett, l-Artikolu 6(1)(ċ) u l-premessa 28 tad-Direttiva jirrikjedu li d-data personali trid tkun adegwata, rilevanti u mhux eċċessiva b'rabta mal-finijiet li għalihom tingabar, iżda anki meta tiġi pproċessata ulterjorment<sup>27</sup>. Għaldaqstant, minn dawn id-dispożizzjonijiet isegwi li d-data żvelata għandha tkun ukoll *adegwata u rilevanti* għall-kisba tal-interessi legittimi.

74. It-tieni nett, is-sens komun jirrikjedi approċċ raġonevoli fir-rigward tad-data li għandha tiġi pproċessata fir-realtà. Dawk li jitolbu data għandhom tassew jinghataw informazzjoni utli u rilevanti, li tkun neċessarja u suffiċjenti għalihom sabiex jissodisfaw l-interessi legittimi proprji tagħhom, mingħajr ma jkollhom jibagħtu talba lil entità oħra li wkoll jista' jkollha din l-informazzjoni.

75. Metaforikament, l-applikazzjoni tal-kriterju tan-neċessità ma għandhiex twassal sabiex il-kisba ta' interess legittimu ssir logħba tal-kaċċa għat-teżor Kafkjana, li tixbah ħafna episodju ta' Fort Boyard, fejn il-partecipanti jintbagħtu minn kamra għall-oħra sabiex jiġbru indikazzjonijiet parzjali sabiex eventwalment isiru jafu fejn suppost imorru.

76. Finalment, għandu jiġi mtenni li l-portata eżatta tad-data li għandha tiġi żvelata hija kwistjoni tad-dritt nazzjonali. Huwa minnu li d-dritt nazzjonali jista' jipprovdi wkoll biss għal tali żvelar parzjali, li fih innifsu ma jkunx biżżejjed. Dan huwa tassew possibbli. Il-fatt li l-leġiżlazzjoni nazzjonali jidher li tagħmel ftit sens prattiku ma jagħmilhiex awtomatikament inkompatibbli mad-dritt tal-Unjoni, sakemm din il-leġiżlazzjoni tibqa' fi hdan l-ispazju regolatorju li jappartjeni għall-Istati Membri. Kulma huwa ssuġġerit hawnhekk huwa li l-Artikolu 7(f) tad-Direttiva *ma jopponix* l-iżvelar shiħ tal-informazzjoni kollha meħtieġa sabiex wiehed isegwi l-għan legittimu tiegħu b'mod effettiv, sakemm jiġu ssodisfatti l-kundizzjonijiet l-oħrajn.

### 3. *Applikazzjoni għal dan il-każ*

77. Wara li pprezentajt il-qafas ġenerali tal-analizi, issa ser neżamina l-każ preżenti, filwaqt li nżomm f'moħħi li naturalment fl-aħħar mill-aħħar huwa f'idejn il-qorti nazzjonali li tiegħu deċizzjoni, minħabba l-għarfien iddettaljat tagħha tal-fatti u tad-dritt nazzjonali.

78. Rīgas Satiksme talbet lill-pulizija tagħtiha l-indirizz u n-numru tad-dokument tal-identità tal-passiġġier tat-taxi sabiex tippreżenta rikors fi proċedura ċivili sabiex tikseb kumpens għat-telf li hija garrbet.

79. L-ewwel nett, kif argumentaw b'mod korrett il-Gvern Ċek, dak Spanjol u dak Portugiż, it-tressiq ta' talba legali, bħal fil-kawża preżenti, huwa interess legittimu, kif iddikjarat mill-Artikolu 7(f).

26 — Logikament, dawn iż-żewġ għażliet ikunu disponibbli wkoll meta d-data tiġi pproċessata fuq il-bażi ta' kwalunkwe raġuni oħra stabbilita fl-Artikolu 7.

27 — Il-Qorti tal-Ġustizzja ddecidiet li l-Artikolu 6(1)(ċ) għandu effett dirett (sentenza tal-20 ta' Mejju 2003, Österreichischer Rundfunk et (C-465/00, C-138/01 u C-139/01, EU:C:2003:294, punti 99 sa 101).

80. Dan huwa kkonfermat ukoll mill-Artikolu 8(2)(e) tad-Direttiva, li jipprovdi għall-ipproċessar possibbli ta' ċerta data sensittiva meta "l-ipproċessar ikun dwar data li [tkun] meħtieġ[a] biex ikunu stabbiliti, eżerċitati jew protetti talbiet legali". Jekk l-eżerċizzju ta' talba legali jista' jiġġustifika l-ipproċessar tad-data sensittiva taħt l-Artikolu 8, ma nistax nara għalfejn ma jistax jitqies *a fortiori* bħala interess legittimu li jiġġustifika l-ipproċessar ta' data mhux sensittiva taħt l-Artikolu 7(f). Din l-interpretazzjoni ssegwi wkoll minn approċċ pragmatiku għad-Direttiva fid-dawl ta' strumenti legali oħrajn tad-dritt sekondarju (imsemmija iktar 'il fuq) li jfittxu bilanċ bejn il-ħajja privata u l-protezzjoni ġudizzjarja effettiva<sup>28</sup>.

81. It-tieni nett, fir-rigward tal-ibbilanċjar tal-interessi b'mod ġenerali, ma nara ebda raġuni għalfejn l-interessi għad-drittijiet fundamentali tas-suġġett tad-data għandhom jieħdu preċedenza fuq l-ghan legittimu speċifiku tal-parti li tkun garrbet id-dannu li tippreżenta rikors fi proċedura ċivili. Forsi huwa utli wkoll li nżid ngħid f'dan il-kuntest li fil-fatt kulma qed titlob il-konvenuta huwa l-possibbiltà li tibda proċedura ġudizzjarja quddiem qorti ċivili. L-iżvelar fih innifsu għalhekk ma ser iwassal għal ebda bidla immedjata fis-sitwazzjoni legali tas-suġġett tad-data.

82. Madankollu, kif jargumenta b'mod korrett il-Gvern Portugiż, huwa f'dan l-istadju tal-ibbilanċjar b'mod partikolari li għandha tittiehed inkunsiderazzjoni l-età tas-suġġett tad-data.

83. Il-qorti tar-rinviju tabilhaqq tistaqsi sa liema punt huwa rilevanti l-fatt li l-passiġġier tat-taxi kien minuri fiż-żmien tal-aċċident. Fil-fehma tiegħi, u fid-dawl taċ-ċirkustanzi partikolari ta' dan il-każ, dan il-fatt ma huwiex rilevanti.

84. B'mod ġenerali, il-fatt li s-suġġett tad-data huwa minuri huwa fattur li tassew għandu jittiehed inkunsiderazzjoni meta jiġu bbilanċjati l-interessi. Madankollu, il-kunsiderazzjonijiet speċjali dovuti lill-minuri, u l-protezzjoni miżjuda tagħhom, għandu jkollhom konnessjoni identifikabbli mat-tip ta' pproċessar tad-data inkwistjoni. Sakemm ma jkunx stabbilit eżattament kif l-iżvelar f'dan il-każ partikolari għandu jipperikola pereżempju l-iżvilupp fiżiku u mentali tat-tifel jew it-tifla, ma narax għalfejn il-fatt li d-dannu ġie kkawżat minn minuri għandu effettivament iwassal għall-immunità mir-responsabbiltà ċivili.

85. Finalment jekk l-ibbilanċjar tal-interessi jwassal għar-riżultat li l-interessi tas-suġġett tad-data ma jipprevalux fuq l-interessi tal-persuna li titlob l-iżvelar tad-data personali, imbagħad tqum il-kwistjoni finali: waħda tan-neċessità u l-portata tal-informazzjoni li għandha tiġi żvelata.

86. Għal darb'ohra, hija l-qorti tar-rinviju li għandha tidentifika l-bażi legali fid-dritt nazzjonali li tiġġustifika żvelar bħal dan. Ladarba tiġi identifikata tali bażi, il-kriterju tan-"neċessità" fl-Artikolu 7(f) tad-Direttiva ċertament ma jipprekludix, fil-fehma tiegħi, l-iżvelar shiħ tal-informazzjoni kollha meħtieġa sabiex tinbeda proċedura ċivili taħt id-dritt Latvjan.

87. Il-Gvern Latvjan argumenta li, skont ġurisprudenza stabbilita, il-protezzjoni tad-dritt fundamentali għall-ħajja privata jirrikjedi li d-derogi għall-protezzjoni tad-data personali u l-limitazzjonijiet għal dan għandhom jiġu limitati għal dak li huwa strettament meħtieġ. Għalkemm huwa rrikonoxxa li huma disponibbli metodi alternattivi sabiex tinkiseb iktar data, huwa ammetta li l-isem u l-kunjom probabbilment kienu insuffiċjenti sabiex tiġi eżerċitata talba legali u għalhekk irrefera l-evalwazzjoni għall-qorti nazzjonali.

88. Għandu jiġi nnotat li l-Artikolu 8(7) tad-Direttiva jagħti libertà lill-Istati Membri sabiex jiddeċiedu jekk jiżvelawx in-numri tal-identità. Għalhekk l-Istati Membri ma għandhomx ikunu obbligati jipproċessaw numri tal-identità, sakemm ma jkunx assolutament meħtieġ sabiex tinbeda proċedura ċivili.

28 — Ara l-punt 46 ta' dawn il-konkluzjonijiet u n-noti ta' qiegħ il-paġna 10 sa 12.

89. Irrispettivament min-natura eżatta tagħhom, dak li jgħodd huwa l-pussess tad-data kollha rilevanti li hija indispensabbli sabiex issir talba legali. Għalhekk, jekk l-indirizz ikun biżżejjed taht id-dritt nazzjonali, ma għandha tiġi żvelata ebda informazzjoni oħra.

90. Hija l-qorti nazzjonali li għandha tiddetermina l-ammont ta' data personali meħtieġ għal Rīgas satiksme sabiex effettivament tibda azzjoni ġudizzjarja<sup>29</sup> taht id-dritt Latvjan. Jien nixtieq biss nenfasizza li, kif diġà ġie stabbilit fil-punti 74 sa 75 ta' dawn il-konklużjonijiet, l-eżistenza ta' alternattivi sabiex tinkiseb id-data personali meħtieġa ma hijiex rilevanti għall-applikazzjoni tal-Artikolu 7(f). Rīgas satiksme għandha tkun tista' tikseb l-informazzjoni kollha *meħtieġa* mingħand il-kontrollur uniku li lilu tkun għamlet it-talba.

#### Epilogu protettiv tal-protezzjoni tad-data

91. Dan huwa każ pjuttost partikolari. Essenzjalment il-qorti tar-rinviju tistaqsi jekk eċċezzjoni *li tippermetti* l-ipproċessar tad-data personali tistax tiġi interpretata bħala *obbligu* tal-kontrollur tad-data li jiżvela l-identità ta' persuna li kkawżat aċċident tat-traffiku. Jidher li r-raġuni ġenwina għal din id-domanda hija li, fil-livell nazzjonali, il-mezzi sabiex tinkiseb tali informazzjoni saru diffiċli, jekk ma ġewx ukoll imblukkati kompletament f'isem il-protezzjoni tad-data.

92. Meta neżaminaw is-serje ta' avvenimenti inkwistjoni, spettatur mhux infurmat jista' jistaqsi innocentament: il-kwistjoni ta' talba individwali għall-identità ta' persuna li kkawżat ħsara fuq il-proprietà ta' dan l-individwu u li l-individwu jixtieq iressaq azzjoni għad-danni kontriha, għandha tassew tkun każ fejn l-uffiċjali tal-pulizija jkunu obbligati jwettqu bilanċjar tal-interessi u proporzjonalità fuq diversi livelli, segwiti minn litigazzjoni fit-tul, u opinjoni mingħand l-awtorità tal-protezzjoni tad-data?

93. Il-każ preżenti huwa sitwazzjoni oħra<sup>30</sup> fejn il-liġijiet tal-protezzjoni tad-data jestendu ruħhom għal u jintużaw f'ċirkustanzi pjuttost sorprendenti. Dan jiġġenera ċertu skumdità intellettuali, u dan mhux biss għall-ispettatur mhux infurmat, fir-rigward tal-użu raġonevoli u l-funzjoni tar-regoli dwar il-protezzjoni tad-data. Jien ser nieħu din l-opportunità sabiex nagħmel xi rimarki konklużivi f'dan ir-rigward.

94. Ma hemmx dubju li l-protezzjoni tad-data personali hija ta' importanza primordjali fl-era diġitali. Il-Qorti tal-Ġustizzja ġustament kienet minn ta' quddiem fl-iżvilupp tal-ġurisprudenza f'dan il-qasam<sup>31</sup>.

95. Madankollu, il-każijiet iċċitati tassew jirriflettu t-tħassib ewlieni tal-protezzjoni tad-data personali, li għalih ġiet introdotta oriġinarjament u trid tiġi protetta bil-qawwa: l-ipproċessar fuq *skala kbira* tad-data personali b'mezzi *mekkaniċi* u diġitali, fil-varjetajiet kollha tiegħu, bħall-kompilazzjoni, l-amministrazzjoni, l-użu ta' settijiet ta' data kbar, it-trażmissjoni ta' settijiet ta' data lil haddieħor għal skopijiet għajr dawk leġittimi, il-ġbir u estrazzjoni ta' metadata, eċċ.

29 — Sentenzi tal-14 ta' Settembru 2000, Fisher (C-369/98, EU:C:2000:443, punt 38), u tas-16 ta' Diċembru 2008, Huber (C-524/06, EU:C:2008:724, punt 67).

30 — Fost il-ġurisprudenza iktar reċenti tal-Qorti tal-Ġustizzja, ara pereżempju s-sentenza tal-11 ta' Diċembru 2014, Ryneš (C-212/13, EU:C:2014:2428). Ara wkoll, għalkemm hija primarjament dwar dispożizzjonijiet oħrajn tad-dritt tal-Unjoni, id-digriet tal-11 ta' Jannar 2017, Boudjellal (C-508/16, EU:C:2017:6).

31 — Ara, b'mod partikolari, is-sentenzi tat-8 ta' April 2014, Digital Rights Ireland et (C-293/12 u C-594/12, EU:C:2014:238), tat-13 ta' Mejju 2014, Google Spain u Google (C-131/12, EU:C:2014:317), u tas-6 ta' Ottubru 2015, Schrems (C-362/14, EU:C:2015:650).

96. Bhal fi kwalunkwe qasam ieħor tal-liġi, ir-regoli li jirregolaw ċerta attività jridu jkunu flessibbli biżżejjed sabiex jilqgħu għall-eventwalitajiet potenzjali kollha li jistgħu jirriżultaw. Iżda dan jista' jwassal għall-perikolu ta' interpretazzjoni u applikazzjoni wesgħin iżżejjed ta' dawn ir-regoli. Dawn jistgħu jispiċċaw jiġu applikati wkoll għal sitwazzjoni fejn ir-rabta mal-iskop oriġinali tkun kemxejn dgħajfa u dubjuża. Eventwalment, l-applikazzjoni wiesgħa żżejjed u ċertu "assolutizmu fl-applikazzjoni" jistgħu jwasslu sabiex jiskreditaw l-idea oriġinali wkoll, li fiha nnifisha hija importanti ħafna u legittima.

97. F'termini ġenerali, fis-sentenza *Promusicae*, il-Qorti tal-Ġustizzja insistiet fuq il-ħtieġa li d-direttivi li jikkoncernaw id-data personali jiġu interpretati b'tali mod li jkun permess bilanċ ġust bejn id-diversi drittijiet fundamentali li huma mharsa mill-ordinament ġuridiku tal-Unjoni<sup>32</sup>.

98. Forsi ma' dan tista' tizzied regola ta' raġunar, li għandha tintuża fl-istadju tal-eżerċizzju tal-ibbilanċjar. Dan ikun ifisser li wieħed iżomm f'moħħu l-għan oriġinali u *primarju* (ċertament bl-ebda mod uniku, iżda biss primarju) tal-leġiżlazzjoni: li tirregola operazzjonijiet fuq skala *ikbar* imwettqa minn mezzi *mekkanici* u awtomatiċi, u l-użu u t-trasferiment tal-informazzjoni miksuba b'dan il-mod. B'kuntrast ma' dan, fl-opinjoni umli tiegħi, huwa meħtieġ approċċ inqas strett f'sitwazzjonijiet fejn persuna tkun qed titlob element *individwali* ta' informazzjoni dwar persuna speċifika f'relazzjoni *speċifikata*, meta jkun hemm għan ċar u kompletament legittimu li jirriżulta mill-operazzjoni normali tal-liġi.

99. Fl-aħħar mill-aħħar, is-sens komun ma huwiex sors tad-dritt. Iżda ċertament dan għandu jiggwida l-interpretazzjoni tiegħu. Tkun tassew sitwazzjoni ta' sfortuna li kieku l-*protezzjoni* tad-data personali kellha tiddizintegra *fostakolu* mid-data personali.

## V. Konkluzjoni

100. Abbażi tal-kunsiderazzjonijiet preċedenti, nipproponi li l-Qorti tal-Ġustizzja tagħti r-risposta li ġejja għad-domandi magħmula mill-Augstākā tiesa, Administratīvo lietu departaments (qorti suprema, diviżjoni amministrattiva, il-Latvja):

L-Artikolu 7(f) tad-Direttiva Nru 95/46/KE tal-Parlament Ewropew u tal-Kunsill, tal-24 ta' Ottubru 1995, dwar il-protezzjoni ta' individwi fir-rigward tal-ipproċessar ta' data personali u dwar il-moviment liberu ta' dik id-data, ma jistax jiġi interpretat fis-sens li jstabblixxi obbligu għall-kontrollur li jiżvela d-data personali mfittxija minn terz sabiex dan jipprezenta rikors fi proċedura ċivili.

L-Artikolu 7(f) tad-Direttiva, madankollu, ma jipprekludix tali żvelar, sakemm id-dritt nazzjonali jipprevedi l-iżvelar ta' data personali f'sitwazzjoni bħal dik fil-kawża prinċipali. Il-fatt li s-sugġett tad-data kien minuri fiż-żmien tal-aċċident ma huwiex rilevanti f'dan ir-rigward.

32 — Sentenza tad-29 ta' Jannar 2008, *Promusicae* (C-275/06, EU:C:2008:54, punt 68).